



മലങ്കര സുറിയാനി കത്തോലിക്കാ സഭ വിശ്വാസപരിശീലന ദിനം - 2025

ബഹു. വൈദികരേ, സന്യസ്തരേ, അധ്യാപകരേ, മാതാപിതാക്കളേ,
പ്രിയ മക്കളേ,

ഏവർക്കും ത്രിയേക ദൈവനാമത്തിൽ വന്ദനം!

ഈ വർഷത്തെ വിശ്വാസപരിശീലന ദിനം നാം ആഗസ്റ്റ് മാസം 3-ാം തീയതി ആചരിക്കുകയാണല്ലോ. വിശ്വാസപരിശീലനം ഇന്ന് അഭിമുഖീകരിക്കുന്ന ഏറ്റവും വലിയ വെല്ലുവിളി ഇളംതലമുറയിൽ വളർന്നു വരുന്ന താൽപര്യക്കുറവാണ്. ഇത് സങ്കീർണ്ണമായ സാഹചര്യങ്ങളിൽ രൂപപ്പെട്ട ഒരു പ്രതിഭാസമാണെങ്കിലും ഇക്കാര്യം ഇത്രത്തോളം ഗൗരവത്തിലെത്തിച്ച ഒരു ഘടകം ആധുനിക വിവരവിനിമയ സാങ്കേതിക വിദ്യകളിൽ ഇളംതലമുറ കാണിക്കുന്ന അമിതമായ താൽപര്യമാണെന്ന് വ്യക്തമാണ്.

അവനവന്റെ ഭവനത്തിൽ അസംതൃപ്തി അനുഭവിക്കുന്ന ഒരു ഇളംതലമുറക്കാരനെക്കുറിച്ചാണ് ധർമ്മപുത്രന്റെ ഉപമ (ലൂക്കാ 15:11-32) നമ്മോട് സംസാരിക്കുന്നത്. അപ്പന്റെ പക്കൽനിന്ന് തന്റെ ഓഹരി ചോദിച്ചുവാങ്ങി അവൻ വീടുവിട്ട് പോകുന്നു. അവനിഷ്ടമുള്ള കാര്യങ്ങളിൽ പണം ചെലവാക്കി ദരിദ്രനായിത്തീരുന്നു. നിസ്സഹായനായി, ഭക്ഷണംകഴിക്കാൻപോലും നിവൃത്തിയില്ലാത്തവനായി, ഭവനത്തിലേക്ക് മടങ്ങിവരുന്ന മകനെ അപ്പൻ സ്നേഹപൂർവ്വം വീണ്ടും സ്വീകരിക്കുന്നതാണ് ഉപമയുടെ അവസാനം നാം കാണുന്നത്.

നമ്മുടെ ഇളംതലമുറയെ സംബന്ധിച്ച് ഈ ഉപമ വളരെയധികം പ്രസക്തമാകുന്ന ഒരു കാലമാണിത്. ഉപമയിലെ ഇളയവനെപ്പോലെ വീടുവിട്ടുപോകുന്ന മക്കൾ നമ്മുടെയിടയിൽ അധികമില്ല. പക്ഷെ മനസ്സുകൊണ്ട് കുടുംബവുമായുള്ള ബന്ധങ്ങളിൽ നിന്ന് അകന്ന്, ഓൺലൈൻ സൗഹൃദങ്ങളും ഓൺലൈൻ ആനന്ദങ്ങളും ഓൺലൈൻ മാർക്കറ്റ് ഇടങ്ങളിൽനിന്ന് എളുപ്പത്തിൽ അവനവന് തെരഞ്ഞെടുക്കാവുന്ന സുഖസൗകര്യങ്ങളുമായി ഒരുപാട് ചെറുപ്പക്കാർ മാതാപിതാക്കളുടെ സ്നേഹത്തിൽ നിന്നും വിട്ടുപോകുന്നുണ്ട്.

ഇന്റർനെറ്റിൽ നിന്നുകിട്ടുന്ന സൗഹൃദങ്ങൾക്ക് ചില സൗകര്യങ്ങളുണ്ട്. എപ്പോഴും അവ നമുക്ക് ആവശ്യമുള്ളതുപോലെ പ്രതികരിക്കും. ഒന്നിനും തിരുത്തലുണ്ടാവില്ല. നമ്മുടെ താൽപര്യങ്ങളോട് എതിർപ്പുണ്ടാവില്ല. എതിർപ്പോ തിരുത്തലോ കടന്നുവരുന്ന ആദ്യനിമിഷത്തിൽ തന്നെ നമുക്ക് ആ സൗഹൃദത്തിന്റെ വാതിലടയ്ക്കാൻ എളുപ്പമുണ്ട്. അവനവന്റെ താൽപര്യങ്ങൾക്ക് ഇണങ്ങുന്ന മറുവാക്കുകൾ മാത്രം കേട്ട്, അവനവനു സന്തോഷം തരുന്ന വർത്തമാനങ്ങൾ മാത്രം പങ്കുവെച്ച് മുന്നോട്ട് പോകാനുള്ള അവസരമുണ്ടവിടെ. ഉപദേശിച്ചും തിരുത്തിയും അപകടങ്ങളിൽ നിന്ന് തടഞ്ഞും ഒപ്പം നടക്കുന്ന യഥാർത്ഥ ബന്ധങ്ങൾ കുടുംബ ബന്ധങ്ങളും നേരിട്ടുള്ള സൗഹൃദങ്ങളും പുതിയതലമുറയ്ക്ക് ഭാരമുള്ളതായി മാറും. ഏത് അപകടത്തിലേക്ക് പോയാലും പ്രോത്സാഹിപ്പിക്കാനും താൽക്കാലിക ലക്ഷ്യങ്ങൾ നേടാൻ മാർഗം ഉപദേശിക്കാനും ആളുകൾ ധാരാളമുള്ള ഓൺലൈൻ ഇടങ്ങൾ അവർക്ക് എളുപ്പമുള്ള മേച്ചിൽപുറങ്ങളാണ്.

നിയന്ത്രണങ്ങൾ ഇല്ലാതാകുന്നതിന്റെ ആകർഷണം ഏറ്റവും അപകടകരമായ ഭാവങ്ങൾ കൈവരിക്കുന്നത് ഓൺലൈൻ വിനോദോപാധികളുടെ കാര്യത്തിലാണ്. അവനവന് ഇഷ്ടം തോന്നുന്ന എന്തും എളുപ്പത്തിൽ കണ്ടെത്താവുന്ന തരത്തിലേക്ക് ഇന്ന് സാങ്കേതികത വളർന്നിട്ടുണ്ട്. ചെറുപ്പത്തിൽ സ്വാഭാവികമായി തോന്നുന്ന നന്മയില്ലാത്ത കൗതുകങ്ങളെ വഴിതെറ്റിച്ച് തെറ്റുകളിൽ നിന്ന് കൂടുതൽ ഗൗരവമായ തെറ്റുകളിലേക്ക് കൂട്ടിക്കൊണ്ടുപോകുന്ന ഇടങ്ങളായി ഓൺലൈൻ വിനോദ മേഖലകൾ മാറിയിട്ടുണ്ട്. ഓൺലൈൻ ഗെയിമുകൾ അക്രമത്തിന്റെയും താൻപോരിമയുടെയും പാഠങ്ങളിൽ നമ്മുടെ കുഞ്ഞുങ്ങളെ പരിശീലിപ്പിക്കുന്നു. ദുശ്യങ്ങളായും ശബ്ദങ്ങളായും അവരെ സന്തോഷിപ്പിക്കുന്ന മീഡിയ പലപ്പോഴും ലൈംഗികതയുടെ തിന്മകരമായ ആവിഷ്കാരങ്ങൾ പ്രോത്സാഹിപ്പിക്കുന്നു. പ്രകൃതിവിരുദ്ധവും മനുഷ്യത്വവിരുദ്ധവുമായ ലൈംഗിക രീതികൾ, വൈകൃതങ്ങൾ, പ്രോത്സാഹിപ്പിക്കുന്നതിന് ആസൂത്രിതമായി ശ്രമിക്കുന്ന സംഘങ്ങൾ പോലുമുണ്ട്. സ്വാഭാവിക ലൈംഗികത പോലും പ്രദർശന വസ്തു ആകുമ്പോൾ പാപകരമായ അധഃപതനം ഉണ്ടാവുന്നുണ്ട് എന്ന് നമുക്കറിയാം. ചെറുപ്പത്തിലേ ഇത്തരം കെണികളിൽ ചെന്നു വീഴുന്ന ഇളം തലമുറ തെറ്റായ ബോധ്യങ്ങളിൽ വളരുന്നതിനും സ്വഭാവവൈകല്യങ്ങളിൽ വീഴുന്നതിനും ഇടയാകുന്നു. കഠിനമായ ആസക്തികളിലും കുറ്റബോധത്തിലും ഒക്കെ അകപ്പെട്ട് പഠനവും ബന്ധങ്ങളുമെല്ലാം തകരാറിലാകുന്ന കുട്ടികളുടെ എണ്ണം ഇന്ന് അപകടകരമാംവിധം കൂടിവരുന്നുണ്ട്.

പണം കൈവശമുണ്ടെങ്കിൽ ആഗ്രഹമുള്ളതെന്തും സ്വന്തമാക്കാനുള്ള സാധ്യതകൾ ഓൺലൈൻ മാർക്കറ്റിംഗ് തുറന്നിട്ടുകഴിഞ്ഞു. പരസ്യത്തിന്റെയും ആദായവിൽപനയുടെയും പിൻബലത്തോടെ ആഗ്രഹമുള്ളതും ആവശ്യമുള്ളതും തമ്മിൽ തിരിച്ചറിയാനുള്ള വിവേകത്തെ അത് മറികടന്നിട്ടുണ്ട്. ചെറുപ്പത്തിൽ തന്നെ ഈ മായാലോകത്തിലേക്ക് വഴിതുറന്നുകിട്ടുന്ന നമ്മുടെ കുട്ടികൾ കമ്പോളസംസ്കാരത്തിന്റെ എല്ലാ തിന്മകളും സ്വാംശീകരിച്ചാണ് വളർന്നുവരുന്നത്.

ആരാധനയിലും വേദപാഠത്തിലും കുട്ടികൾക്ക് താൽപര്യം കുറയുന്നു എന്ന് നാം പരാതിപ്പെടുന്നു. കുടുംബത്തിലും ശരിയായ മനുഷ്യബന്ധങ്ങളിലും പലപ്പോഴും ഈ കുട്ടികൾ താൽപര്യം കാണിക്കുന്നില്ല എന്നുകൂടി നാം മനസ്സിലാക്കേണ്ടതുണ്ട്. അവർക്കിഷ്ടമുള്ള വിനിയമങ്ങളും, അവർക്കിഷ്ടമുള്ള വിനോദങ്ങളും അവർക്ക് താൽപര്യമുള്ള വിപണനങ്ങളുമായി പലപ്പോഴും നമ്മുടെ കൂരകൾക്ക് താഴെ അവർ ഒറ്റയ്ക്കാവുകയാണ്.

തനിക്കാവശ്യമുള്ളത് അപ്പന്റെ വീട്ടിൽ സുഭിക്ഷമായി ഉണ്ടായിരുന്നു എന്ന തിരിച്ചറിവാണ് ഉപമയിലെ ധൂർത്തപുത്രനെ ഭവനത്തിലേക്ക് തിരികെ വരുത്തുന്നത്. ആഗ്രഹമുള്ളതെല്ലാമല്ല, ആവശ്യമുള്ളത് അവിടെ ധാരാളമുണ്ടായിരുന്നു. മാത്രമല്ല, തിരികെ വന്നാൽ തന്റെ ഭവനത്തിൽ താൻ സ്വീകാര്യനാകും എന്ന ബോധ്യവും അവനുണ്ടായിരുന്നു. ഇളംതലമുറയെ വിശ്വാസ ജീവിതത്തിലേക്കും കുടുംബബന്ധങ്ങളിലേക്കും തിരികെ വരുത്തുന്നതിനും ആവശ്യമായവ ഇക്കാര്യങ്ങൾ തന്നെയാണ്. നൈമിഷികമായ സുഖങ്ങൾക്കും ആസക്തികൾക്കും അപ്പറും ജീവിതത്തിനുറപ്പുനൽകുന്ന സ്നേഹം നമ്മുടെ കൂട്ടായ്മകളിലും കുടുംബങ്ങളിലും അനുഭവിക്കാൻ കുട്ടികൾക്ക് സാധിക്കണം.

കുടുംബ ബന്ധങ്ങളുടെ ഊഷ്മളത വീണ്ടെടുക്കുന്നതിന് മാതാപിതാക്കൾ കുട്ടികളോടൊപ്പം കൂടുതൽ സമയം ചെലവഴിക്കാൻ ശ്രദ്ധിക്കണം. പഠനം വിനോദം മുതലായ കാര്യങ്ങളിൽ കുട്ടികൾ അത്യാവശ്യത്തിനു മാത്രമേ മൊബൈൽ ഫോൺ ഉപയോഗിക്കുന്നുള്ളൂ എന്ന് ഉറപ്പുവരുത്തണം. ബന്ധുജനങ്ങളെ സന്ദർശിക്കുന്നതിനും മറ്റുള്ളവർക്ക് നന്മ ചെയ്യുന്നതിലും അവരെ ഒപ്പം കൂട്ടണം. ജീവിതത്തിന്റെ സ്വാഭാവികമായ ക്ലേശങ്ങളും ദുരിതങ്ങളും നേരിട്ടറിയുന്നതിനും പ്രതിസന്ധികളിൽ പതറാതെ ജീവിക്കുന്നതിനും അവരെ പരിശീലിപ്പിക്കണം. ഏത് സ്നേഹം പിരിഞ്ഞുപോയാലും മാരാത്ത സ്നേഹമായി നിൽക്കുന്ന ദൈവത്തെ മാതാപിതാക്കളാണ് കുട്ടികൾക്ക് കാട്ടിക്കൊടുക്കേണ്ടത്.

അനുദിനപ്രാർത്ഥനകളിലും ദേവാലയത്തിലെ പങ്കാളിത്തത്തിലും ശൈശവം മുതൽ പ്രോത്സാഹിപ്പിക്കുന്നതിൽ മാത്രമല്ല, ആരാധനാ കർമ്മങ്ങളുടെയും പ്രാർത്ഥനകളുടെയും അർത്ഥം കുഞ്ഞുങ്ങൾക്ക് വിശദീകരിച്ചു കൊടുക്കുന്നതിലും കൂടുതൽ ശ്രദ്ധിക്കണം. ആരാധാ കർമ്മങ്ങൾക്ക് ശേഷം ഇടവകയിലെ സമപ്രായക്കാരോടൊപ്പം സമയം ചെലവിടുന്നതിനു കുഞ്ഞുങ്ങളെ പ്രോത്സാഹിപ്പിക്കണം. അവരുടെ പ്രായത്തിനു യോജിച്ച പൊതുപ്രവർത്തനങ്ങൾക്കും പൊതുഇടങ്ങളിലുള്ള ഉല്ലാസത്തിനും കുട്ടികൾക്ക് സൗകര്യങ്ങളൊരുക്കിക്കൊടുക്കണം. യഥാർത്ഥ മനുഷ്യബന്ധങ്ങളുടെ സുരക്ഷിതത്വവും സന്തോഷവും മനസ്സിലാക്കുന്ന കുട്ടികൾ ഉപകരണങ്ങളുടെ അടിമകളായി ജീവിക്കുകയില്ല.

ഇടവകയിലെ വിശ്വാസപരിശീലന വേദികളും ഈ സവിശേഷ വെല്ലുവിളി പരിഗണിച്ച് പുതിയ വഴികളിലേക്ക് തിരിയേണ്ടതുണ്ടെന്ന് സ്നേഹപൂർവ്വം എല്ലാവരെയും ഓർമ്മിപ്പിക്കുന്നു. ആരാധനയിലും സന്ദേശങ്ങൾ ക്ലാസ്സിലും പങ്കെടുത്തുപിരിയാനുള്ള സമയങ്ങളായി ഇടവകകൾ ചുരുങ്ങരുത്. നല്ല സൗഹൃദങ്ങൾ കണ്ടെത്തുന്നതിനും വ്യക്തിത്വ വളർച്ച നൽകുന്ന ഉല്ലാസങ്ങളിൽ കൂടുതൽ സമയം ചെലവഴിക്കുന്നതിനും പഠനം, കരിയർ മുതലായ കാര്യങ്ങളോട് കുട്ടികളെ ശരിയായ രീതിയിൽ ചേർത്തുനിർത്തുന്നതിനുമെല്ലാം ഇടവകകൾ ശ്രദ്ധിക്കണം. കുഞ്ഞുങ്ങൾ ദേവാലയത്തിലും പരിസരത്തിലും അവരുടെ ആത്മീയവും മാനുഷികവുമായ വളർച്ചക്ക് ഉതകുന്ന രീതിയിൽ സമയം ചെലവഴിക്കുന്നത് കഴിയുന്നത്ര പ്രോത്സാഹിപ്പിക്കണം.

സാമൂഹ്യമാധ്യമങ്ങൾ ഇന്ന് തിന്മ നിറഞ്ഞ സ്വാധീനമാകുന്നത് ആ മാധ്യമങ്ങളുടെ പ്രശ്നം കൊണ്ടല്ല. അവയെ ഉപയോഗിക്കുന്ന രീതികൾ വികലമാകുന്നതുകൊണ്ടാണ്. ഇക്കാര്യം നമ്മെ ഓർമ്മിപ്പിക്കുന്ന വ്യക്തിത്വമാണ് ഏകദേശം ഒരു മാസം കഴിയുമ്പോൾ, ഈ സെപ്തംബർ ഏഴിന് വിശുദ്ധ പദവിയിലേക്ക് ഉയർത്തപ്പെടുന്ന കാർലോ അക്വട്ടിസ്. ഇന്റർനെറ്റ് യുഗത്തിൽ ജനിച്ചവളാണ്, ഇന്റർനെറ്റിന്റെ നന്മകൾ സഹോദരങ്ങളുടെ നന്മയ്ക്കും, സുവിശേഷ പ്രചാരണത്തിനും, സ്വന്തം ആത്മീയ വളർച്ചയ്ക്കുമായി ഉപയോഗിച്ച്, അതുവഴി വിശുദ്ധ പദവിയിലേക്കെത്തിയ ഈ വിശുദ്ധന്റെ മാതൃകയും മാധ്യസ്ഥവും നമ്മുടെ കുട്ടികൾക്ക് പ്രചോദനമാകട്ടെ. നാമകരണത്തോടനുബന്ധിച്ച്, വിശുദ്ധന്റെ ജീവിതവും പ്രവർത്തനങ്ങളും നമ്മുടെ കുട്ടികൾക്ക് വിശദീകരിച്ചു കൊടുക്കാൻ ഇടവകതലത്തിൽ ശ്രദ്ധിക്കണമെന്ന് സ്നേഹപൂർവ്വം ഓർമ്മിപ്പിക്കുന്നു.

വിശ്വാപരിശീലന ദിനാചരണം അനുഗ്രഹപ്രദമായിരിക്കട്ടെ എന്ന് ആശംസിക്കുന്നു. സഭയിലെ ഏറ്റവും അടിസ്ഥാനപരമായ ഈ ശുശ്രൂഷയിൽ സഹകരിക്കുന്ന എല്ലാവർക്കും എല്ലാവിധമായ ദൈവാനുഗ്രഹവും ആശംസിക്കുന്നു.

+ Eusebius

✠ തോമസ് മാർ യൗസേബിയോസ്
മലങ്കര സുറിയാനി കത്തോലിക്കാ സഭയുടെ
വിശ്വാസ പരിശീലന സുന്നഹദോസ് കമ്മീഷൻ ചെയർമാൻ &
പാറശ്ശാല ഭദ്രാസനാദ്ധ്യക്ഷൻ.

20.07.2025
കാതോലിക്കേറ്റ് സെന്റർ
പട്ടം, തിരുവനന്തപുരം

N.B. ഈ സർക്കുലർ വിശ്വാസ പരിശീലന ദിനമായ 2025 ആഗസ്റ്റ് 3-ാം തീയതി ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും മിഷൻ കേന്ദ്രങ്ങളിലും വായിക്കുകയോ സാധ്യമായ രീതിയിൽ നമ്മുടെ വിശ്വാസികളെ അറിയിക്കുകയോ ചെയ്യേണ്ടതാണ്.
